



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 106 /ນຍ
ນະຄອນຫຼວງວຽງຈັນ, ວັນທີ 22.03.2017

ດໍາລັດ

ວ່າດ້ວຍ ການຈັດຕັ້ງ ແລະ ການເຄື່ອນໄຫວ
ຂອງຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ

- ອີງຕາມກົດໝາຍ ວ່າດ້ວຍລັດຖະບານ ແຫ່ງ ສປປ ລາວ (ສະບັບປັບປຸງ) ເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມມະຕິ ຂອງຄະນະເລຂາທິການສູນກາງພັກ ສະບັບເລກທີ 73/ຄລສພ/07, ລົງວັນທີ 13 ກັນຍາ 2007 ວ່າດ້ວຍວຽກງານພົວພັນຄົນເຊື້ອຊາດລາວຢູ່ຕ່າງປະເທດ;
- ອີງຕາມໜັງສືສະເໜີ ຂອງກະຊວງການຕ່າງປະເທດ ສະບັບເລກທີ 0084-15/ຕປທ.ພລຕ.3, ລົງວັນທີ 11 ພະຈິກ 2016;
- ອີງຕາມໜັງສືສະເໜີ ຂອງກະຊວງພາຍໃນ ສະບັບເລກທີ 40 /ພນ, ລົງວັນທີ 17 ກຸມພາ 2017;

ນາຍົກລັດຖະມົນຕີ ອອກດໍາລັດ

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກຳນົດທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ, ຫຼັກການ ແລະ ແບບແຜນວິທີເຮັດວຽກ ຂອງຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ເພື່ອເປັນບ່ອນອີງໃຫ້ແກ່ ການຈັດຕັ້ງ ຂອງທຸກພາກສ່ວນ ແລະ ຂະແໜງການ ເປັນເອກະພາບໃນການເຄື່ອນໄຫວຍາດແຍ່ງຄົນເຊື້ອຊາດລາວຢູ່ ຕ່າງປະເທດ ແນໃສ່ໃຫ້ເຂົາເຈົ້າຫັນມາປະກອບສ່ວນໃນການສ້າງສາພັດທະນາປະເທດຊາດ ຕາມແນວທາງນະໂຍບາຍ ຂອງພັກ ແລະ ລັດ.

ມາດຕາ 2 ທີ່ຕັ້ງ ແລະ ພາລະບົດບາດ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ຂຽນເປັນຕົວອັກສອນຫຍໍ້ວ່າ “ຄພລຕ”ເປັນອົງການຈັດຕັ້ງໜຶ່ງຂອງລັດຖະບານ ທີ່ຂຶ້ນກັບກະຊວງການຕ່າງປະເທດ ໂດຍມອບໃຫ້ລັດຖະມົນຕີກະຊວງການຕ່າງປະເທດ ເປັນຜູ້ຊີ້ນຳ, ມີພາລະບົດບາດເປັນເສນາທິການໃຫ້ລັດຖະບານ ຄົ້ນຄວ້າກ່ຽວກັບ ບັນດານະໂຍບາຍ, ຮູບການ ແລະ ການເຄື່ອນໄຫວ ທີ່ມີຕໍ່ຄົນເຊື້ອຊາດລາວຢູ່ຕ່າງປະເທດ ຕາມມະຕິ ຂອງຄະນະເລຂາທິການສູນກາງພັກວາງອອກ.

ໝວດທີ 2

ໜ້າທີ່ ແລະ ຂອບເຂດສິດ

ມາດຕາ 3 ໜ້າທີ່

ໜ້າທີ່ ຂອງຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ມີດັ່ງນີ້:

1. ເປັນເສນາທິການໃນການຄົ້ນຄວ້າ ກ່ຽວກັບແນວທາງນະໂຍບາຍ ແລະ ລະບຽບກົດໝາຍ ທີ່ມີຕໍ່ຄົນເຊື້ອຊາດລາວຢູ່ຕ່າງປະເທດ ເພື່ອຂໍຄຳເຫັນດີຈາກຂັ້ນເທິງ;
2. ວາງແຜນການ, ແຜນງານ, ອຳນວຍຄວາມສະດວກ, ຂົນຂວາຍ ແລະ ຍາດແຍ່ງຄົນເຊື້ອຊາດລາວຢູ່ຕ່າງປະເທດ ເພື່ອໃຫ້ມາສະໜັບສະໜູນແນວທາງນະໂຍບາຍ ຂອງພັກ-ລັດເຮົາ ຕິດພັນກັບບ້ານເກີດເມືອງນອນ, ມາຮ່ວມສ້າງສາພັດທະນາປະເທດຊາດ ຕາມຄວາມສາມາດ ແລະ ຄວາມສະໝັກໃຈຂອງເຂົາເຈົ້າ;
3. ສ້າງກົນໄກອຳນວຍຄວາມສະດວກ ແລະ ແນໃສ່ການສົ່ງເສີມການໄປມາຫາສູ່ກັນ ລະຫວ່າງ ປະຊາຊົນລາວ ແລະ ຄົນເຊື້ອຊາດລາວຢູ່ຕ່າງປະເທດ ໃຫ້ນັບມື້ນັບດີຂຶ້ນ;
4. ຕິດຕາມ ແລະ ຊອກຮູ້ສະພາບການເຄື່ອນໄຫວຂອງຄົນເຊື້ອຊາດລາວຢູ່ຕ່າງປະເທດ ເພື່ອພົວພັນເຊິ່ງກັນ ແລະ ກັນ, ສະກັດກັ້ນການເຄື່ອນໄຫວຂອງກຸ່ມຄົນບໍ່ຫວັງດີ ທີ່ມີເຈດຕະນາທຳລາຍມ້າງເພລະບອບໃໝ່ ແລະ ປະເທດຊາດ;
5. ຈັດແຕ່ງແບ່ງງານ ແລະ ມອບວຽກປະເມີນຜົນແຕ່ລະວຽກ ໃນແຕ່ລະໄລຍະ ໃຫ້ພາກສ່ວນກ່ຽວຂ້ອງ ທັງລະດັບສູນກາງ ແລະ ທ້ອງຖິ່ນ, ສະຫຼຸບລາຍງານໃຫ້ຂັ້ນເທິງ ເປັນປົກກະຕິ;
6. ປະຕິບັດໜ້າທີ່ອື່ນໆ ຕາມການມອບໝາຍຂອງຂັ້ນເທິງ.

ມາດຕາ 4 ຂອບເຂດສິດ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ມີສິດດັ່ງນີ້:

1. ພົວພັນ ແລະ ແລກປ່ຽນຖອດຖອນບົດຮຽນນຳປະເທດເພື່ອນມິດ ກ່ຽວກັບວຽກງານພົວພັນຄົນເຊື້ອຊາດລາວຢູ່ຕ່າງປະເທດ. ພ້ອມດຽວກັນນັ້ນ, ກໍ່ມີສິດເຂົ້າຮ່ວມປະຊຸມທີ່ການຈັດຕັ້ງສາກົນ ກໍ່ຄືການຈັດຕັ້ງຂອງຄົນເຊື້ອຊາດລາວຢູ່ຕ່າງປະເທດຈັດຂຶ້ນ ຕາມການເຊື່ອເຊີນ ແລະ ຕາມຄວາມເໝາະ ສົມ;
2. ຄົ້ນຄວ້າ ແລະ ນຳສະເໜີຕໍ່ລັດຖະບານ ກ່ຽວກັບແຜນການ ແລະ ການຈັດຕັ້ງປະຕິບັດວຽກງານຕ່າງໆ ທີ່ພົວພັນເຖິງການຕອບໂຕ້ ແລະ ການເຄື່ອນໄຫວຕ້ານ ສປປ ລາວ ຂອງກຸ່ມຄົນທີ່ບໍ່ຫວັງດີຢູ່ຕ່າງປະເທດ;
3. ມອບໝາຍວຽກ ແລະ ປະສານງານກັບກະຊວງ, ອົງການລັດທຽບເທົ່າ ແລະ ສຳນັກງານຕາງໜ້າການທຸດລາວຢູ່ຕ່າງປະເທດ ກໍ່ຄືສະຖານທຸດຕ່າງປະເທດ ຢູ່ ສປປ ລາວ ກ່ຽວກັບວຽກງານພົວພັນຄົນເຊື້ອຊາດລາວຢູ່ຕ່າງປະເທດ;

4. ໃຫ້ການຮ່ວມມື ກັບອົງການຈັດຕັ້ງ ແລະ ບຸກຄົນເຊື້ອຊາດລາວຢູ່ຕ່າງປະເທດ ທີ່ມາເຄື່ອນໄຫວຖືກຕາມລະບຽບກົດໝາຍ ຢູ່ ສປປ ລາວ;
5. ປະຕິບັດສິດອື່ນໆ ຕາມການຕົກລົງ ຂອງລັດຖະມົນຕີກະຊວງການຕ່າງປະເທດ;

ໝວດທີ 3 ໂຄງປະກອບການຈັດຕັ້ງ

ມາດຕາ 5 ໂຄງປະກອບກົງຈັກ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ເປັນການຈັດຕັ້ງທີ່ບໍ່ປະຈຳການ ໂດຍຖືເອົາກົມພົວພັນຄົນເຊື້ອຊາດລາວຢູ່ຕ່າງປະເທດ ຂອງກະຊວງການຕ່າງປະເທດ ເປັນກອງເລຂາ ແລະ ຫົວໜ້າກົມດັ່ງກ່າວ ເປັນຫົວໜ້າກອງເລຂາໂດຍຕໍາແໜ່ງ.

ມາດຕາ 6 ໂຄງປະກອບບຸກຄະລາກອນ

- | | |
|---|--------------------------|
| 1. ທ່ານລັດຖະມົນຕີກະຊວງການຕ່າງປະເທດ | ເປັນຫົວໜ້າ (ຜູ້ປະຈຳການ); |
| 2. ທ່ານຮອງປະທານແນວລາວສ້າງຊາດ | ເປັນຮອງຫົວໜ້າ; |
| 3. ທ່ານຫົວໜ້າຫ້ອງການຄະນະກຳມະການປ້ອງກັນຊາດ-ປ້ອງກັນຄວາມສະຫງົບສູນກາງ | ເປັນຮອງຫົວໜ້າ; |
| 4. ທ່ານຫົວໜ້າກົມໃຫຍ່ເສນາທິການກອງທັບ, ກະຊວງປ້ອງກັນປະເທດ | ເປັນຮອງຫົວໜ້າ; |
| 5. ທ່ານຫົວໜ້າຫ້ອງວ່າການ, ກະຊວງປ້ອງກັນຄວາມສະຫງົບ | ເປັນຮອງຫົວໜ້າ; |
| 6. ທ່ານຫົວໜ້າກົມໃຫຍ່ສັນຕິບານ, ກະຊວງປ້ອງກັນຄວາມສະຫງົບ | ເປັນຮອງຫົວໜ້າ; |
| 7. ທ່ານຫົວໜ້າກົມໃຫຍ່ຕໍາຫຼວດ, ກະຊວງປ້ອງກັນຄວາມສະຫງົບ | ເປັນຮອງຫົວໜ້າ; |
| 8. ທ່ານຫົວໜ້າກົມ 504, ກະຊວງປ້ອງກັນຄວາມສະຫງົບ | ເປັນກຳມະການ; |
| 9. ທ່ານຫົວໜ້າກົມ 213, ກະຊວງປ້ອງກັນປະເທດ | ເປັນກຳມະການ; |
| 10. ທ່ານຫົວໜ້າຫ້ອງການກະຊວງພາຍໃນ | ເປັນກຳມະການ; |
| 11. ທ່ານຫົວໜ້າຫ້ອງການສູນກາງສະຫະພັນກຳມະບານລາວ | ເປັນກຳມະການ; |
| 12. ທ່ານຫົວໜ້າຫ້ອງການ ສູນກາງສະຫະພັນແມ່ຍິງລາວ | ເປັນກຳມະການ; |
| 13. ທ່ານຫົວໜ້າຫ້ອງການ ກະຊວງສຶກສາທິການ ແລະ ກິລາ | ເປັນກຳມະການ; |
| 14. ທ່ານຫົວໜ້າກົມໂຄສະນາ, ຄະນະໂຄສະນາອົບຮົມສູນກາງພັກ | ເປັນກຳມະການ; |
| 15. ທ່ານຫົວໜ້າກົມອົບຮົມ-ຂະບວນການ, ສູນກາງຊາວໜຸ່ມປະຊາຊົນປະຕິວັດລາວ | ເປັນກຳມະການ; |
| 16. ທ່ານຫົວໜ້າກົມກົດໝາຍ, ຫ້ອງວ່າການສະພາແຫ່ງຊາດ | ເປັນກຳມະການ; |
| 17. ທ່ານຫົວໜ້າກົມສື່ມວນຊົນ, ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ | ເປັນກຳມະການ; |
| 18. ທ່ານຫົວໜ້າກົມສື່ລະບະການສະແດງ, ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ | ເປັນກຳມະການ; |
| 19. ທ່ານຫົວໜ້າກົມຄຸ້ມຄ້ອງທີ່ດິນ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ | ເປັນກຳມະການ; |
| 20. ທ່ານຫົວໜ້າກົມພົວພັນສາກົນ ອົງການຈັດຕັ້ງມະຫາຊົນ, ຄະນະພົວພັນຕ່າງປະເທດ ສູນກາງພັກ | ເປັນກຳມະການ; |

- | | |
|--|----------------|
| 21. ທ່ານຫົວໜ້າສະຖາບັນການຕ່າງປະເທດ, ກະຊວງການຕ່າງປະເທດ | ເປັນກຳມະການ; |
| 22. ທ່ານຫົວໜ້າກົມກົງສຸນ, ກະຊວງການຕ່າງປະເທດ | ເປັນກຳມະການ; |
| 23. ທ່ານຜູ້ຊີງຄຸນນະວຸດທິຈຳນວນໜຶ່ງ | ເປັນກຳມະການ; |
| 24. ທ່ານຫົວໜ້າກົມພົວພັນຄົນເຊື້ອຊາດລາວຢູ່ຕ່າງປະເທດ | ເປັນເລຂານຸການ; |

ໝວດທີ 4

ຫຼັກການ ແລະ ແບບແຜນວິທີເຮັດວຽກ

ມາດຕາ 7 ຫຼັກການ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ເຄື່ອນໄຫວວຽກງານຕາມຫຼັກການ ດັ່ງນີ້:

1. ປະຕິບັດຕາມຫຼັກການລວມສູນປະຊາທິປະໄຕ, ຕົກລົງເປັນໝູ່ຄະນະກ່ຽວກັບບັນຫາລວມ ຂອງຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ, ປະຕິບັດລະບອບຫົວໜ້າແບ່ງງານໃຫ້ບຸກຄົນຮັບຜິດຊອບຢ່າງຈະແຈ້ງ.
2. ທຸກການເຄື່ອນໄຫວ ຂອງຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ແມ່ນອີງໃສ່ກົດໝາຍ, ລະບຽບການ ແລະ ຫຼັກການລວມຂອງລັດຖະບານ, ນຳເອົາແນວທາງນະໂຍບາຍຂອງພັກ ແລະ ຂອງລັດຖະບານ ມາຈັດຕັ້ງຜັນຂະຫຍາຍໃຫ້ໄດ້ຮັບຜົນເປັນຈິງ.

ມາດຕາ 8 ແບບແຜນວິທີເຮັດວຽກ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ເຄື່ອນໄຫວຕາມແບບແຜນດັ່ງນີ້:

1. ເຮັດວຽກມີແຜນການ, ແຜນງານ ແລະ ໂຄງການລະອຽດ; ປະຕິບັດ ແລະ ແກ້ໄຂວຽກງານຢ່າງມີຈຸດສຸມ ແລະ ມີເປົ້າໝາຍໃນແຕ່ລະໄລຍະ; ປະສານງານ ແລະ ສົມທົບຢ່າງແໜ້ນແຟ້ນ ກັບທຸກຂະແໜງການທາງສູນກາງ, ທ້ອງຖິ່ນ ແລະ ອົງການຈັດຕັ້ງຕ່າງໆ ຕາມກົດໝາຍ, ລະບຽບການ ແລະ ຕາມການມອບໝາຍຂອງລັດຖະບານ;
2. ເຮັດວຽກມີການກວດກາ, ຕິດຕາມຊຸກຍູ້, ສະຫຼຸບຖອດຖອນບົດຮຽນ, ຕີລາຄາຜົນໄດ້-ຜົນເສຍ ພ້ອມທັງປະຕິບັດລະບອບລາຍງານ ສ່ອງແສງຢ່າງເຂັ້ມງວດ;
3. ປະຕິບັດລະບອບປະຊຸມປະຈຳເດືອນ, ສາມເດືອນ, ຫົກເດືອນ ຫຼື ປະຈຳປີ ແລະ ປະຕິບັດລະບອບລາຍງານໃຫ້ຂັ້ນເທິງຂອງຕົນ ແລະ ລັດຖະບານ ເປັນປົກກະຕິ.

ໝວດທີ 5

ບົດບັນຍັດສຸດທ້າຍ

ມາດຕາ 9 ຕາປະທັບ ແລະ ງົບປະມານ

ຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ມີຕາປະທັບເປັນຂອງຕົນເອງ ແລະ ມີງົບປະມານຮັບໃຊ້ເຄື່ອນໄຫວລວມ ຢູ່ໃນງົບປະມານຂອງກະຊວງການຕ່າງປະເທດ.

ມາດຕາ 10 ການຈັດຕັ້ງປະຕິບັດ

ບັນດາກະຊວງ, ອົງການລັດທຽບເທົ່າກະຊວງ, ແຂວງ, ນະຄອນຫຼວງ ແລະ ພາກສ່ວນກ່ຽວຂ້ອງຈຶ່ງຮັບຮູ້, ໃຫ້ການຮ່ວມມື, ອໍານວຍຄວາມສະດວກ ແລະ ຈັດຕັ້ງປະຕິບັດດໍາລັດສະບັບນີ້ ໃຫ້ມີປະສິດທິຜົນ.

ມາດຕາ 11 ຜົນສັກສິດ

ດໍາລັດສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ ແລະ ປ່ຽນແທນດໍາລັດ ສະບັບເລກທີ 24/ນຍ, ລົງວັນທີ 15 ມັງກອນ 2014.



ນາຍົກລັດຖະມົນຕີ

ທອງລຸນ ສີສຸລິດ